

O'ZBEKISTON RESPUBLIKASI PREZIDENTINING
QARORI

**O'ZBEKISTON RESPUBLIKASI MILLIY GVARDIYASI HARBIY MUSIQA AKADEMIK LITSEYINI
TASHKIL ETISH TO'G'RISIDA**

O'zbekiston Respublikasi Milliy gvardiyasida kadrlarni tayyorlashning uzluksiz tizimini takomillashtirish, O'zbekiston Respublikasi Qurolli Kuchlari tarkibidagi harbiy orkestr jamoalari, shuningdek, boshqa orkestr va badiiy jamoalar uchun damli va zarbli cholg'ular ijrochiligi yo'nalishida kadrlarni maqsadli tayyorlash tizimini samarali tashkil etish maqsadida:

1. O'zbekiston Respublikasi Milliy gvardiyasi, Madaniyat vazirligi, Oliy va o'rta maxsus ta'lim vazirligi hamda Xalq ta'limi vazirligining O'zbekiston Respublikasi Milliy gvardiyasi Respublika ixtisoslashtirilgan musiqa akademik litseyi negizida O'zbekiston Respublikasi Milliy gvardiyasi Harbiy musiqa akademik litseyini (keyingi o'rinlarda — Harbiy musiqa akademik litseyi) tashkil etish to'g'risidagi taklifiga rozilik berilsin.

2. Quyidagilar Harbiy musiqa akademik litseyining asosiy vazifalari etib belgilansin:

umumiy o'rta hamda o'rta maxsus ta'limning davlat ta'lim standartlari talablariga muvofiq sifatli o'qitishni tashkil etish;

umumiy musiqiy bilimlarning boshlang'ich asoslarini o'rgatish hamda damli va zarbli cholg'ular ijrochiligi yo'nalishida yetuk kadrlarni tayyorlash;

xalqaro tanlovlarda munosib qatnashadigan iqtidorli yosh musiqachilarni tayyorlash uchun ularning bilim va ko'nikmalarini rivojlantirishga yo'naltirilgan zamonaviy o'quv dasturlari va uslublarini joriy etish;

ta'lim jarayoniga zamonaviy pedagogik va innovatsion texnologiyalarni, madaniyat va san'at sohasidagi ilm-fan bo'yicha erishilgan ilg'or yutuqlarni tatbiq etish;

harbiy orkestrlar, shuningdek, boshqa vazirlik va idoralar orkestr va badiiy jamoalari uchun malakali kadrlar zaxirasini shakllantirish;

Vatanga sadoqat, o'z xalqining ma'naviy va tarixiy qadriyatlariga hurmat ruhida tarbiyalangan yoshlarni, shuningdek, O'zbekiston Respublikasi Qurolli Kuchlari va davlat xizmati uchun kadrlar rezervini shakllantirish maqsadida respublikaning oliy, oliy harbiy va ixtisoslashtirilgan ta'lim muassasalariga o'qishga kirishi uchun munosib nomzodlarni maqsadli tayyorlash;

o'quvchilarning ma'naviy va estetik rivojlanishi uchun keng imkoniyatlar yaratish, ularning iste'dodini va madaniy saviyasini har tomonlama yuksaltirish.

3. O'zbekiston Respublikasi Milliy gvardiyasi Harbiy musiqa akademik litseyi ofitserlar tarkibining harbiy unvonlari va lavozimlar bo'yicha tarif razryadlari ro'yxati [ilovaga](#) muvofiq tasdiqlansin.

4. O'zbekiston Respublikasi Milliy gvardiyasi, Madaniyat vazirligi hamda Oliy va o'rta maxsus ta'lim vazirligining Harbiy musiqa akademik litseyiga ilmiy-metodik yordam ko'rsatish maqsadida O'zbekiston davlat konservatoriyasi, Nizomiy nomidagi Toshkent davlat pedagogika universiteti va O'zbekiston Respublikasi Jamoat xavfsizligi universitetini biriktirish to'g'risidagi taklifiga rozilik berilsin.

5. Belgilab qo'yilsinki:

a) Harbiy musiqa akademik litseyida:

musiqa ta'limi va o'quv jarayonining uzluksizligini ta'minlash maqsadida istisno tariqasida, mavjud umumiy o'rta ta'lim sinflari saqlab qolinadi;

o'quvchilar qonun hujjatlarida belgilangan normalarga muvofiq, bepul turarjoy va oziq-ovqat bilan ta'minlanadi;

1-2-bosqich o'quvchilari O'zbekiston Respublikasi Milliy gvardiyasi qo'mondoni tomonidan tasdiqlangan bepul kiyim-bosh bilan ta'minlanadi;